

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē sundarakāṇḍē*

**॥ catuḥ ṣaṣṭitamah sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

॥ catuḥ ṣaṣṭitamah sargaḥ ॥  
dadhimukhataḥ

sugrīvasandēśamākarṇyāṅgadhanumadādīnāṃ vānarāṇāṃ  
kiṣkindhāyāṃ gamanaṃ hanumatā śrīrāmaṃ praṇamya  
sītadarśanasamācārasya nivēdanaṃ ca

sugrīvēṇaivamuktastu  
hr̥ṣṭō dadhimukhaḥ kapiḥ |  
rāghavaṃ lakṣmaṇaṃ caiva  
sugrīvaṃ cābhyavādayat || 5.64.1 ||

sa praṇamya ca sugrīvaṃ  
rāghavau ca mahābalau |  
vānaraiḥ sahitaḥ śūrai -  
rdivamēvōtpapāta ha || 5.64.2 ||

sa yathaiivāgataḥ pūrvam  
tathaiva tvaritaṃ gataḥ |  
nipatya gaganād bhūmau  
tadvanaṃ pravivēśa ha || 5.64.3 ||

sa praviṣṭō madhuvanaṃ  
dadarśa hariyūthapān |

vimadānuddhatān sarvān  
mēhamānān madhūdakam || 5.64.4 ||

sa tānupāgamad vīrō  
baddhvā karapuṭāñjalim |  
uvāca vacanaṃ ślakṣṇa -  
midam hr̥ṣṭavadaṅgadam || 5.64.5 ||

saumya rōṣō na kartavyō  
yadēbhiḥ parivāraṇam |  
ajñānād rakṣibhiḥ krōdhād  
bhavantah pratiṣēdhitāḥ || 5.64.6 ||

śrāntō dūrādanuprāptō  
bhakṣayasva svakaṃ madhu |  
yuvarājastvamīśaśca  
vanasyāsyā mahābala || 5.64.7 ||

maurkhyāt pūrvaṃ kṛtō rōṣa -  
stad bhavān kṣantumarhati |  
yathaiva hi pitā tē'bhūt  
pūrvaṃ harigaṇēśvaraḥ || 5.64.8 ||

tathā tvamapi sugrīvō  
nānyastu harisattama |  
ākhyātaṃ hi mayā gatvā  
pitṛvyasya tavānagha || 5.64.9 ||

ihōpayānaṃ sarvēṣā -  
mētēṣāṃ vanacāriṇām |

*bhavadāgamaṇaṃ śrutvā  
sahaibhirvanacāribhiḥ || 5.64.10 ||*

*prahr̥ṣṭō na tu ruṣṭō'sau  
vanaṃ śrutvā pradharṣitam |  
prahr̥ṣṭō mām pitṛvyastē  
sugrīvō vānarēśvaraḥ || 5.64.11 ||*

*śīghraṃ prēṣaya sarvāmstā -  
niti hōvāca pārthivaḥ |  
śrutvā dadhimukhasyaitad  
vacanaṃ ślakṣṇamaṅgadaḥ || 5.64.12 ||*

*abravit tān hariśrēṣṭhō  
vākyam vākyaviśāradaḥ |  
śaṅkē śrutō'yaṃ vṛttāntō  
rāmēṇa hariyūthapāḥ || 5.64.13 ||*

*ayaṃ ca harṣādākhyāti  
tēna jānāmi hētunā |  
tat kṣamaṃ nēha naḥ sthātuṃ  
kṛtē kāryē parantapāḥ || 5.64.14 ||*

*pītvā madhu yathākāmaṃ  
vikrāntā vanacāriṇaḥ |  
kiṃ śēṣaṃ gamaṇaṃ tatra  
sugrīvō yatra vānaraḥ || 5.64.15 ||*

*sarvē yathā mām vakṣyanti  
samētya haripuṅgavāḥ |*

tathāsmi kartā kartavyē

bhavadbhiḥ paravānaḥam || 5.64.16 ||

nājñāpayitumīśō'haṃ

yuvarājō'smi yadyapi |

ayuktaṃ kṛtakarmāṇō

yūyaṃ dharṣayitum balāt || 5.64.17 ||

bruvataścāṅgadasyaivaṃ

śrutvā vacanamuttamam |

prahrṣṭamanasō vākya -

midamūcurvanaukasah || 5.64.18 ||

ēvaṃ vakṣyati kō rājan

prabhuḥ san vānararṣabha |

aiśvaryamadamattō hi

sarvō'hamiti manyatē || 5.64.19 ||

tava cēdaṃ susadṛśaṃ

vākyaṃ nānyasya kasyacit |

sannatirhi tavākhyāti

bhaviṣyacchubhayōgyatām || 5.64.20 ||

sarvē vayamapi prāptā -

statra gantum kṛtakṣaṇāḥ |

sa yatra harivīrāṇāṃ

sugrīvaḥ patiravyayaḥ || 5.64.21 ||

tvayā hyanuktairharibhi -

rnaiva śakyaṃ padāt padam |

*kvacid gantum hariśrēṣṭha*

*brūmaḥ satyamidaṃ tu tē || 5.64.22 ||*

*ēvaṃ tu vadatāṃ tēṣā -*

*maṅgadaḥ pratyabhāṣata |*

*sādhu gacchāma ityuktvā*

*khamutpēturmahābalāḥ || 5.64.23 ||*

*utpatantamanūtpētuh*

*sarvē tē hariyūthapāḥ |*

*kṛtvā'kāśaṃ nirākāśaṃ*

*yantrōtkṣiptā ivōpalāḥ || 5.64.24 ||*

*aṅgadaṃ purataḥ kṛtvā*

*hanūmantaṃ ca vānaram |*

*tē'mbaraṃ sahasōtpatya*

*vēgavantaḥ plavaṅgamāḥ || 5.64.25 ||*

*vinadantō mahānādaṃ*

*ghanā vātēritā yathā |*

*aṅgadē samanuprāptē*

*sugrīvō vānarēśvaraḥ || 5.64.26 ||*

*uvāca śōkasantaptaṃ*

*rāmaṃ kamalalōcanam |*

*samāśvasihi bhadraṃ tē*

*drṣṭvā dēvī na saṃśayaḥ || 5.64.27 ||*

*nāgantumiha śakyaṃ tai -*

*ratītasamayairiha |*

aṅgadasya prahaṛṣācca  
jānāmi śubhadarśana || 5.64.28 ||

na matsakāśamāgacchēt  
kṛtyē hi vinipātītē |  
yuvarājō mahābāhuḥ  
plavatāmaṅgadō varaḥ || 5.64.29 ||

yadyapyakṛtakṛtyānā -  
mīdṛśaḥ syādopakramaḥ |  
bhavēt tu dīnavadanō  
bhrāntaviplutamānasaḥ || 5.64.30 ||

pitṛpaitāmahaṃ caitat  
pūrvakairabhirakṣitam |  
na mē madhuvanaṃ hanyā -  
dadṛṣṭvā janakātmajām || 5.64.31 ||

kausalyā suprajā rāma  
samāśvasiḥi suvrata |  
dṛṣṭā dēvī na sandēhō  
na cānyēna hanūmatā || 5.64.32 ||

nahyanyaḥ karmaṇō hētuḥ  
sādhanē'sya hanūmataḥ |  
hanūmatīha siddhiśca  
matiśca matisattama || 5.64.33 ||

vyavasāyaśca śauryaṃ ca  
śrutam cāpi pratiṣṭhitam |

jāmbavān yatra nētā syā -  
daṅgadaśca harīśvaraḥ || 5.64.34 ||

hanumāṃścāpyadhiṣṭhātā  
na tatra gatiranyathā |  
mā bhūścintāsamāyuktaḥ  
sampratyamitavikrama || 5.64.35 ||

yadā hi darpitōdagrāḥ  
saṅgatāḥ kānanaukaśaḥ |  
naiṣāmakṛtakāryāṇā -  
mīdṛśaḥ syādupakramaḥ || 5.64.36 ||

vanabhaṅgēna jānāmi  
madhūnāṃ bhakṣaṇēna ca |  
tataḥ kilakilāśabdaṃ  
śuśrāvāsannamambarē || 5.64.37 ||

hanūmatkarmadr̥ptānāṃ  
nadatāṃ kānanaukasām |  
kiṣkindhāmupayātānāṃ  
siddhiṃ kathayatāmiva || 5.64.38 ||

tataḥ śrutvā ninādaṃ taṃ  
kapīnāṃ kapisattamaḥ |  
āyatāñcitalāṅgūlaḥ  
sō'bhavaddhr̥ṣṭamānasaḥ || 5.64.39 ||

ājagmustē'pi harayō  
rāmadarśanakāṅkṣiṇaḥ |

aṅgadaṃ purataḥ kṛtvā

hanūmantam ca vānaram || 5.64.40 ||

tē'ṅgadapramukhā vīrāḥ

prahr̥ṣṭāśca mudānvitāḥ |

nipēturharirājasya

samīpē rāghavasya ca || 5.64.41 ||

hanūmāṃśca mahābāhuḥ

praṇamya śīrasā tataḥ |

niyatāmakṣatām dēvīm

rāghavāya nyavēdayat || 5.64.42 ||

dr̥ṣṭā dēvīti hanuma -

dvadanādamṛtōpamam |

ākarṇya vacanaṃ rāmō

harṣamāpa salakṣmaṇaḥ || 5.64.43 ||

niścitarthaṃ tatastasmin

sugrīvaṃ pavanātmajē |

lakṣmaṇaḥ prītimān prītaṃ

bahumānādavaikṣata || 5.64.44 ||

prītyā ca parayōpētō

rāghavaḥ paravīrahā |

bahumānēna mahatā

hanūmantamavaikṣata || 5.64.45 ||

|| ityārṣē śrīmadrāmāyaṇē vālmikīyē ādikāvye

sundarakāṇḍē catuḥ ṣaṣṭitamaḥ sargaḥ ||